



BORD LI JIRREGOLA L-KERA

Magistrat Dr. Josette Demicoli LL.D.

**Gioacchino Calleja, magħruf bhala Joachim Calleja (KI nru 904247M)
u Maria Concetta Calleja (KI nru 320047M)**

Vs

John Dalli (KI nru 227635M)

Rik Gur Nru: 166/2018

Illum 30 ta' Marzu 2022

Il-Bord,

Ra r-rikors ġuramentat tar-rikorrenti¹ li permezz tiegħu ppremettew u talbu:

1. Illi r-rikorrenti huma propjetarji tal-fond numru tlieta u sittin (63), ġja numru ħamsa u tletin (35), magħruf bl-isem 'Pax' li jinsab fi Triq San Mikiel, Fgura liema fond ġie akkwistat mir-rikorrenti Gioacchino sive Joachim Calleja minghand Maria, armla minn Gio Maria Calleja, skont

¹ Fol. 1 sa 4

kuntratt ta' bejgħ u xiri datat 22 ta' Lulju 1984 in atti tan-Nutar Dr Antoine Agius;

2. Illi l-fond surreferit kien originarjament mikri mir-rikorrenti lill-intimat John Dalli flimkien ma' martu Guzeppa sive Josephine (KI nr 516639M) fis-sena elf disa' mija hamsa u sittin (1965) mingħand missier l-attur Gianmari Calleja, u dan, verso l-kera ta' mitejn u disgħa u tmenin ewro u tmenin centezmu (€ 289.80) pagabbli kull sitt (6) xhur bil-quddiem;
3. Illi jirrizulta li l-intimat John Dalli ilu bosta snin ma jgħix fil-fond in kwistjoni kif kienet anke rrikonoxxiet il-Qorti Ċivili (Sezzjoni tal-Familja) fis-sentenza datata 25 ta' Frar 2011 (Ċitazzjoni nru 2806/97 JA) u l-fond spicċa vakanti fit-12 ta' Novembru tas-sena 2011 bil-mewt ta' Josephine Dalli li kienet l-unika residenti tal-imsemmi fond;
4. Illi wara l-mewt ta' martu, John Dalli kien allega illi huwa għadu jagħmel użu u/jew jokkupa l-fond, imma din l-allegazzjoni hija żbaljata u inveritjiera, kif se jintwera f' dawn il-proċeduri;
5. Illi nonostante in non uso tal-fond in kwistjoni l-intimat qiegħed jirrifjuta li jrodd lura l-pussess tal-istess fond lir-rikorrenti qua sidien;

Għaldaqstant ir-rikorrenti jitlob lil dan il-Bord illi, prevja kwalsiasi dikjarazzjoni neċessarja u opportuna:

1. Jiddikjara li l-intimat m'għadux juza l-fond numru tlieta u sittin (63), għa numru hamsa u tletin (35), magħruf bl-isem 'Pax' li jinsab fi Triq San Mikiel, Fgura għall-iskop mikri;
2. Jawtorizza lir-rikorrenti jieħdu lura l-pussess tal-fond numru tlieta u sittin (63), għa numru hamsa u tletin (35), magħruf bl-isem 'Pax' li jinsab fi Triq San Mikiel, Fgura;

3. Jordna l-izgumbrament tal-intimat mill-fond numru tlieta u sittin (63), għa numru hamsa u tletin (35), magħruf bl-isem 'Pax' li jinsab fi Triq San Mikiel, Fgura;

Bl-ispejjez gudizzjarji inkluz l-ittra ufficjali nru 3271/18 kontra l-intimat li huwa minn issa ngunt in subizzjoni.

Ir-rikorrenti umilment jirriservaw ukoll id-dritt ill jiprocedu kontra l-intimat għal kwalunkwe ammonti li jistgħu jkunu dovuti lilhom f'kera kif ukoll għal likwidazzjoni ta' danni sofferti stante l-okkupazzjoni illegali u l-abbandun tal-fond.

Ra r-Risposta² tal-intimat John Dalli prezentata fit-8 ta' Mejju 2019 li permezz tagħha eċepixxa li:

1. Illi huwa jikri r-residenza tiegħu f'Numru 63 (35), magħruf bl-isem ta' 'Pax' fi Triq San Mikiel, il-Fgura, bil-kera ta' mitejn u disa' u tmenin ewro u tmenin centezmu (€289.80), pagabbli kull sitt xhur bil-quddiem;
2. Illi l-intimat u martu flimkien ma wliedhom dejjem għixu f'dan il-fond bħala r-residenza tal-familja Dalli, u llum, wara l-mewt tal-omm u ż-żwieġ tal-ulied, għadu jirrisjedi waħdu l-esponenti;
3. Illi f'dan ir-rikors l-atturi qed jallegaw illi l-esponent ilu zmien twil ma jirresjedix fil-fond de quo u qed jiġi allegat minnhom li kien telaq sa minn qabel il-mewt ta' martu;
4. Illi dawn il-premessi diġa' ġew dikjarati u wżati mill-atturi fir-Rikors Numru 22/2012 MV eventwalment deciġ finalment fl-10 ta' April 2018, mill-Imħallef Anthony Ellul, kif kienu saru kontra l-esponenti l-istess talbiet;

² Fol. 16 sa 19

Illi l-esponenti qed jiddikjara formalment li huwa m' ghandux residenza ohra hlief dan il-fond de quo.

Ghaldaqstant l-esponenti qed jeċċepixxi bir-rispett:-

- i. Primarjament in Ne Bis in idem stante r-rikorss Numru 22/2012 MV ga trattat u finalment deċiż, tratta l-istess premessi u talbiet u huwa res judicata;
- ii. Subordinatament illi huwa fl-ebda hin u mument qatt ma ċeda din il-kirja lanqas lil martu;
- iii. Illi huwa għadu sallum f' din l-unika residenza tiegħu u ma għandu l-ebda fond alternattiv fejn jista' jirrisjedi;
- iv. Salv eċċezzjonijiet ulterjuri.

Bl-ispejjeż ġudizzjarji kontra r-rikorrenti minn issa ngunti in subizzjoni.

Sema' ix-xhieda.

Ra l-atti tal-kawża fl-istess ismijiet (Rik. Nru. 22/12MV), deċiża finalment mill-Qorti tal-Appell (Inferjuri) fl-10 ta' April 2018, li jinsabu allegati mal-atti ta' din il-kawża.

Ra l-atti u d-dokumenti kollha inkluz in-noti ta' sottomissjonijiet.

Kunsiderazzjonijiet

Din hija kawża li r-rikorrenti qed jittentaw kontra l-intimat għar-ripreża tal-fond residenzjali 63 (qabel 35), Pax, Triq San Mikiel, Fgura, minhabba li jallegaw li l-intimat mhux qed jużah għall-iskop li għalih dan kien inkera lilu. L-intimat jikkontesta din it-talba. Huwa jinsisti li dejjem għex f' dan il-fond, u li wara l-mewt ta' martu, baqa' jabita fih waħdu. Jeċċepixxi wkoll ir-res *judicata* minhabba li r-rikorrenti diga' kienu pproċedew ġudizzjarjament quddiem dan il-Bord, diversament presjedut, biex jottjenu l-istess riżultat li qed jittentaw jottjenu b' din il-kawża, u t-talba tagħhom kienet giet miċhuda fiż-żewġt istanzi, cioe kemm

minn dan il-Bord, diversament presjedut, u anke mill-Qorti tal-Appell (Inferjuri). Huwa jeċċepixxi inoltre li dan il-fond huwa l-uniku fond residenzjali li għandu, u li m'għandux post iehor fejn imur iġhix.

Fix-xiehda tagħhom, ir-rikorrenti spjegaw li l-fond in kwistjoni, li jappartjeni lilhom wara li r-rikorrent xtrah, fiż-żwieġ, mingħand ommu Maria Calleja, b'att tan-Nutar Antoine Agius tat-22 ta' Lulju 1984³, jafuh sewwa għaliex jiġi żewġ bibien 'il bogħod minn fejn iġhixu huma, u bejt ma' bejt mad-dar tagħhom fis-sular ta' fuq. Jafu wkoll bis-sitwazzjoni familjali li l-intimat kellu ma' martu Josephine Dalli, illum mejta, u li kienet wasslet biex il-Qorti Ċivili (Sezzjoni tal-Familja) ppronunzjat bejniethom il-ġudikat fl-ismijiet **Josephine Dalli vs John Dalli** (Ċitaz. Nru. 2806/97JA) fil-25 ta' Frar 2011, li permezz tiegħu, fuq talba tal-mara tal-intimat, kienet xoljiet il-komunjoni tal-akkwisti eżistenti bejniethom, illikwidatha u qasmet il-ġid hekk likwidat. Fost dan il-ġid, tisemma l-kirja tal-fond mertu tal-kawza, li baqgħet komuni bejn il-konjuġi Dalli bid-dritt pero' li mart l-intimat tgħix fil-post, u bl-istess mod dik il-Qorti halliet komuni bejniethom it-terran proprjeta' tagħhom, Saint Marie, Dolmen Street, Marsascala, fejn il-Qorti ddikjarat li kien iġhix l-intimat dak iż-żmien, u bid-dritt li jibqa' jgħix fih.⁴

Ir-rikorrenti jinsistu li l-fond mertu tal-kawza ilu issa snin ma jintużax, u li ma jisingħu ebda hsejjes, u lanqas jaraw sinjali li jkun hemm xi hadd fih b'mod regolari. Jgħidu wkoll li l-intimat baqa' jżuru biss sporadikament, l-aktar biex jiġbor il-posta, u li kellu anke arrangament ma' ġirien biex jiġbrulu l-posta meta l-kaxxa tal-ittri timtela.⁵

³ Ara att tal-akkwist, Dok. JC01, fol. 6 sa 7 fil-proċess allegat

⁴ Ara sentenza, Dok. JCO2, fol. 8 sa 15 fil-proċess allegat; ma jirriżultax li din is-Sentenza giet appellata

⁵ Ara affidavits tar-rikorrenti, fol. 25 sa 26 u 37

Mill-provi dokumentarji ezibiti mir-rapprezentant tal-ARMS Limited, dwar il-konsum tas-servizzi tad-dawl u l-ilma fil-fond mertu tal-kawża, jirrizulta li sa nofs is-sena 2012, dawn is-servizzi kienu registrati f'isem Josephine Dalli, u mbagħad ġew trasferiti f'isem l-intimat, li jidher li kien iddikjara ruħu residenti f'dan il-fond. Minkejja dan, huwa ċar minn dawn il-kontijiet li kemm ilhom registrati f'ismu s-servizzi, qatt ma kien hemm ebda konsum attwali reġistrat, il-*meter* tal-ilma ilu issa snin indikat bħala wieqaf jew ma jiffunzjonax, u l-hlasijiet mitluba dejjem irrapreżentaw l-ispejjeż tal-kiri tal-*meters* biss.⁶

Il-provi mressqa mill-intimat huma limitati għall-affidavit⁷ tiegħu nnifsu. Huwa ddikjara li dan il-fond ilu jgħix fih aktar minn 50 sena, u li f'haġtu għex sitwazzjoni diffiċli ħafna minħabba fil-mard mentali li jgħid li kellha martu. Huwa jattribwixxi lil din il-kundizzjoni d-deċizzjoni tagħha li tipproċedi għudizzjarjament kontra tiegħu għax-xoljiment tal-komunjoni tal-akkwisti u għall-qasma tal-ġid komuni. Skond hu, pero', minkejja dak il-proċediment, huma baqgħu dejjem b'relazżjoni tajba bejniethom, baqgħu jgħixu flimkien, u hu baqa' jiehu hsiebha anke wara li mardet fizikament, sakemm mietet. Infatti huwa fisser li meta martu mardet fis-sena 2009 nizzzilha Wied il-Għajn għall-arja tal-baħar u biex tevita t-taraġ tal-fond tal-Fgrua. Qal li l-fond in kwistjoni dejjem ha hsiebu, u dejjem mantnieh u sewwieh, skond il-bzonn. Il-fond l-iehor f'Marsaskala jikklassifikah bħala villegġatura b'zewġt ikmamar, u jgħid li fih kien jgħix ibnu, li illum huwa mejjet. Iddikjara wkoll li nqabad l-Italja b'kundizzjonijiet mediċi, u fil-pandemija, ma setax jiġi lura minħabba f'hekk. L-intimat qal ukoll li r-rikorrenti diġa' ppruvaw ikeċċuh bi proċediment quddiem il-Bord minn dan il-fond fil-Fgura, pero' l-kawża rebahha hu, u għadu jrid jiġi lura u jkompli jabita f'dan il-fond.

⁶ Ara Dok. RB2, fol. 103 sa 159 u Dok. RB3, fol. 163 sa 172

⁷ Fol. 178 sa 180

Mal-affidavit, l-intimat ippreżenta dokumentazzjoni medika minn sptarijiet Taljani li juru li fis-sena 2016, u fis-sena 2019, kien qed jirċievi kura medika fl-Italja.

In kontroezami⁸, fit-13 ta' Ottubru 2021, meta l-intimat kien għadu jgħix l-Italja għewwa dar li ma tax dettalji dwarha, huwa nsista li dan il-fond baqa' juzah. Qal li servizzi tad-dawl u l-ilma ma kellux għalfejn juza, minkejja li kien qed jabita fil-fond, u li ma kienx jaf li l-proċediment tal-kawża li kienet għamlitlu l-mara kien dam għaddej 14-il sena. Huwa insista li l-kwistjonijiet ta' bejniethom kienu solvewhom u baqgħu magħqudin.

Ikkunsidra wkoll li:

Res Judicata

Dan il-Bord ser jibda billi jqis l-ewwel l-eċċezzjoni tan-'*Ne Bis In Idem*', jew ahjar tal-ġudikat (*res judicata*) fil-proċediment ċivili, sollevata mill-intimat.

Dwar l-eċċezzjoni tal-ġudikat, il-Qorti Kostituzzjonali fis-sentenza riċenti tagħha fl-ismijiet **Louis Apap Bologna vs Calcedonio Ciantar et**⁹ abraċċjat il-prinċipji li applikat il-Qorti tal-ewwel istanza fl-istess każ u tenniet:

Sabiex tintlaqa' eċċezzjoni ta' res judicata jridu jikkonkorru tlett elementi, u cioe, eadem personae, eadem res u eadem causa petendi.

*Rigward l-element ta' eadem personam, u s-sinjifikat ta' zieda fil-partijiet fit-tieni kawża b'rispett għal dan l-element, il-Qorti tagħmel referenza għas-sentenza fl-ismijiet, **John u Mary konjuġi Galea vs Raymond u Rosanne konjuġi Falzon** deċiża minn din il-Qorti diversament presjeduta fis-7 ta' Frar 2002, fejn fit-tieni kawża kienu ġew miżjuda l-konjuġi tal-partijiet minhabba l-introduzzjoni tal-komunjoni tal-akkwisti, u l-Qorti qalet: "[f]'każ bħal dan, fejn il-presenza tal-parti li tiddaħhal jew tidhol fit-tieni proċess ma tkunx tassew meħtieġa, ma jiġix b'daqshekk nieqes l-element tal-eadem personae." "Dan l-*

⁸ Ara xiehda, 13.10.2021, fol. 187 sa 189

⁹ 12.7.2019

insenjament isegwi dak tal-Qorti tal-Appell fis-sentenza fl-ismijiet **Igino Trapani Galea Feriol et vs Jane mart Jimmy Agius et** deciza fit-2 ta' Lulju 1996, fejn il-Qorti tal-Appell qalet illi l-element ta' eadem persona ma jingiebx fix-xejn jekk xi hadd mill-partijiet jipproponi kawża identika bl-inseriment ta' persuna li l-presenza tagħha m'hijiex verament necessarja mill-aspett legali.

“Rigward l-element ta' eadem res, intqal fis-sentenza fl-ismijiet **Rabat Construction Limited vs Cutajar Construction Company Limited** deciza minn din il-Qorti diversament presjeduta fid-9 ta' Jannar 2002 illi dan l-element: “[j]inkorpora li l-oġġett mitlub fit-talba l-ġdida hu identiku għat-talba preċedenti li giet determinata minn sentenza li għaddiet in ġudikat.” “Dan l-insenjament gie spjegat bil-mod segwenti fis-sentenza fl-ismijiet **Angela Borg et vs Anthony Sciberras** deciza minn din il-Qorti diversament presjeduta fis-26 ta' Frar 2015: “...sentenza li tikkostitwixxi ġudikat ma tistax timpedixxi talba ġdida milli tiġi proposta quddiem il-Qorti, jekk dik hi ntiza sabiex tottjeni xi haġa differenti għal dak li kien ipprova jitlob b'talba preċedenti li giet determinata minn sentenza. Minn dan isegwi li anki jekk l-oġġett ta' talba ġdida hu simili għal ta' deċiżjoni preċedenti, din is-similarita' mhix ostaklu għal talba ġdida, għaliex l-effetti ta' sentenza li tkun għaddiet in ġudikat huma limitati għal dak li kienu ssottomettew il-partijiet u għal dak li jkun ddeċidew il-Qorti.” “Pero, kif intqal mill-Qorti tal-Appell Kummerċjali fis-sentenza fl-ismijiet **Dr. Jose Herrera noe vs Anthony Cassar et noe** deciza fil-5 ta' Ottubru 1992, l-eċċezzjoni ta' res judicata tista' tirnexxi wkoll meta l-meritu, għalkemm distint minn dak tal-kawża ġia deciza, jiffirma parti mill-istess haġa, jekk il-punt kontrovers ikun l-istess. Barra minn hekk, huwa meqjus ukoll illi m'hijiex meħtieġa identicità assoluta, izda, kif intqal fis-sentenza fl-ismijiet **Vella Estates Limited vs Raymond Azzopardi et** deciza minn din il-Qorti diversament presjeduta fl-20 ta' Jannar 2016: “...basta li jkun hemm l-identita' fuq il-punt kontrovers jew l-oġġett fit-tieni citazzjoni jkun jidhol bhala parti ntegrali tal-oġġett aktar ampju dedotta fl-ewwel citazzjoni (Ara “**Antonio Avela vs Giuseppe Fenech**” – P.A. – 28 ta' Frar 1946; u Appell Civili “**Eugenio Borg vs Saveria Farrugia**” - 31 ta' Marzu 1952). Dan ifisser li l-attur ma jkunx jista' permezz ta' kawża oħra jiftah it-trattazzjoni tal-istess punti fl-istess kwistjoni li diġa ġew diskussi f'kawża deciza b'sentenza li diġa tkun għaddiet in ġudikat.”

“Is-sentenza appena citata tgħid ukoll fuq l-element ta' eadem causa petendi illi: “...din il-kondizzjoni tirrikjedi li “the cause of the claim” kontenuta fit-talba l-ġdida, tkun l-istess bħat-talba preċedenti u li giet deciza minn sentenza li għaddiet in ġudikat. Professur Caruana Galizia f’“Notes on Civil Law” (Pt. IV

p.1428) (citat b'approvazzjoni minn din il-Qorti kif diversament presjeduta fil-kaz **Jan Christian Nygaard v Carmen Nygaard** (PA JZM - 15 ta' Settembru 2014) jispjega illi l-*"causa petendi"* hija *"the title on which the demand is based"*. Illi għalhekk din hija t-titlu, cioè, il-fatt ġuridiku li fuqu d-dritt pretiż hu bbażat. Illi sabiex il-kundizzjoni ta' l-*"eadem causa petendi"* tirnexxi, irid jiġi ppruvat li *l-kawżali kontenuta fit-talba l-ġdida hi fondata fuq l-istess fatt ġuridiku li kien jiffirma l-bażi tat-talba preċedenti, li ġiet determinata b'sentenza li għaddiet in ġudikat.*¹⁰

...

[K]if intqal fis-sentenza fl-ismijiet **Vito Domenico Benvenga vs Direttur Generali Veterinary and Animal Welfare** deciza minn din il-Qorti diversament presjeduta fil-25 ta' Novembru 2014: *"For the plea to succeed, these three elements have to be proved concurrently: where any one of these elements is lacking, the plea fails since in that case there is no identity (nisi omnia concurrunt, alia res est); That the plea of res judicata is of very strict interpretation, owing to the fact that it halts an otherwise valid legal claim. In case of doubt as to the concurrence of the above-mentioned elements, the plea ought to be rejected."*

L-intimat jargumenta li hemm identita' ta' partijiet (*aedem personam*), oġġett (*aedem res*) u kawżali (*aedem causa petendi*) bejn din il-kawża, u l-kawża preċedenti bl-istess ismijiet deciza finalment mill-Qorti tal-Appell favur l-intimat, u li l-atti tagħha jinsabu allegati mal-atti ta' din il-kawża (Rik. Nru. 22/2012MV).

Huwa minnu li dak il-proċediment l-iehor kellu l-istess finalita' aħharija, cioè li r-rikorrenti jottjenu permess biex ma jgeddux il-kirja tal-fond tagħhom fil-Figura favur l-intimat John Dalli. Pero', kif jgħidu tajjeb ir-rikorrenti fis-sottomissjonijiet tagħhom, u kif aċċennat bl-aktar mod ċar il-Qorti tal-Appell (Inferjuri) fis-sentenza tagħha f'dak il-proċediment l-iehor, il-kawżali tat-talba li dakinhar kienu ressqi r-rikorrenti kontra l-intimat ma kintx il-bdil fid-destinazzjoni tal-fond, u n-*non uso*, kif inhi f'dan il-proċediment, imma kienu li l-intimat John Dalli

¹⁰ Sottolinear tal-Bord

ma kellux titolu ta' kiri fuq il-fond wara l-mewt ta' martu, u li l-fond kien thalla f'kundizzjoni hazina. Addirittura, il-Qorti tal-Appell (Inferjuri) kienet qalet car li *'Kwalsiasi non uso da parti ta' John Dalli tal-fond in kwistjoni ma jistax jintuza biex tintalab id-dikjarazzjoni illi huwa m'ghandux titolu validu skont il-liġi biex jokkupa l-fond, izda se mai tista' tintuza bhala mezz sabiex jitolbu l-awtorizzazzjoni tal-Bord biex ma jgeddux il-kirja minhabba bdil fid-destinazzjoni tiegħu ai termini tal-Artikolu 9(a) tal-Kapitolu 69. Izda huma dan m'ghamluhx.'*¹¹

Konsegwentement, għandhom raġun ir-rikorrenti fis-sottomissjoni tagħhom li m'hemmx identita' bejn ir-raġunijiet għal din it-talba tagħhom biex jinghataw permess ma jgeddux il-kirja ta' dan il-fond lill-intimat, u r-raġunijiet għat-talba fil-kawza precedenti tagħhom diretta biex jottjenu l-izgumbrament tal-intimat mill-istess fond.

Konsegwentement, dan il-Bord qiegħed jichad l-ewwel eccezzjoni tal-intimat.

Ikkunsidra wkoll li:

Fil-mertu, wara li ra l-atti tal-kawza precedenti bejn il-partijiet, allegati bi prova f'din il-kawza, u qies il-provi kollha mressqa quddiemu, fid-dawl ta' dak li kien ga deciz mill-Qorti tal-Appell (Inferjuri) fil-kawza precedenti, il-Bord jinsab moralment konvint, fuq bilanċ ta' probabilitajiet, li d-dikjarazzjonijiet tal-intimat li, tal-anqas mill-mewt ta' martu 'l hawn, huwa dejjem ghex fil-fond mertu tal-kawza u li okkupah bhala l-unika residenza, u r-residenza ordinarja tiegħu, m'għandhomx mis-sewwa. Waqt li kien kontroezaminat, l-intimat evidentement għazel li jahrab mill-mistoqsija biex jispjega kif jgħid li jgħix f'dan il-fond, meta l-kontijiet tas-servizzi fuq medda ta' tmien snin juru li QATT ma għamel uzu mid-dawl u l-ilma fl-istess fond.

¹¹ Ara pagna 7 tas-Sentenza tal-Qorti tal-Appell (Inferjuri) fil-kawza 22/2012, fol. 37 tal-proċess allegat

Aktar minn hekk, u rinfaccjat b' dawn il-provi oggettivi cari, kien jinkombi fuq l-intimat li juri fejn allura jinqeda mill-bżonnijiet bażici tieghu. Aktar u aktar meta huwa jaf li r-rikorrenti jghixu bieb għal għatba ma' dan il-fond, u li dak dikjarat minnhom dwar li hu ma jghixx hemm u ma jkunx fil-post hliet sporadikament jinsab konfermat mir-rendikont tan-nuqqas ta' konsum min-naha tieghu tas-servizzi fl-istess fond. Lanqas ma ta tagħrif l-intimat dwar kif u għaliex spicċa l-Italja, fejn u ma' min kien qed joqgħod meta sarlu l-kontroezami, għaliex jirrizulta li fis-sena 2016 diga' kien qed jircievi kura medika fl-Italja, u min qed jghix illum fil-fond ta' Marsaskala fejn il-Qorti Ċivili (Sezzjoni tal-Familja) ddikjarat li kien qed jghix hu matul l-erbatax-il sena li dam għaddej il-proċess għaddejjarju bejnu u bejn martu.

Huwa ċar mill-provi li ressaq l-intimat f'din il-kawza li ma jifhimx u ma japprezzax in-natura eċċezzjonali tal-protezzjoni li jgawdi, bi preferenza fuq haddiehor u b' oneru qawwi fuq is-sid-lokatur, taht il-liġijiet speċjali tal-kiri, biex ikollu lok xieraq fejn joqgħod b'kera kontrollat. Huwa minnu li fil-kultura generali Maltija tas-seklu għoxrin, din il-protezzjoni kienet meqjusa meħtiega, u xi minn daqqiet għadha sallum tittiehed bħala skontata jew dritt assolut. Fl-isfera legali, pero', dan qatt ma kien il-każ. U illum, fid-dawl tal-linja ġurisprudenzjali ċara dwar il-kejl ta' din il-protezzjoni mar-riga tad-drittijiet fundamentali, li tagħmilha ċara li jrid ikun hemm proporzjonalita' xierqa fil-każ partikolari bejn id-drittijiet tal-lokatur u tal-inkwilin, din il-protezzjoni trid tiġi applikata b' mod restrittiv, u biss fejn jirrikorru ċ-ċirkostanzi kollha li għalihom il-legislatur ta l-protezzjoni. Fejn huwa ċar li l-jedd għall-protezzjoni qed jiġi vantat b'leġġerezza, biex wiehed jiehu ċans u ma jitlifx dak li kien igawdi minnu għal hamsin sena, jew b'abbuż tad-dritt għax fil-verita' għandu alternattivi li diga' jagħzel li jżufuwixxi minnhom, il-liġi trid tiġi interpretata b' mod strett u b'konformita'

mal-intenzjoni legiſlattiva aktar ridenti¹² biex hekk il-protezzjoni tingħata lil min għandu verament dritt għaliha.

Decide

Għal dawn ir-ragunijiet kollha, dan il-Bord filwaqt li jichad l-eċċezzjoni tar-res judicata, u filwaqt li jichad l-eċċezzjonijiet l-oħra kollha tal-intimat, jilqa' it-talbiet tar-rikorrenti, b'dan li l-intimat għandu żmien xahar millum biex jirritorna ċ-ċwieviet tal-fond battal lir-rikorrenti.

Bl-ispejjeż kontra l-intimat.

Dr Josette Demicoli LL.D

Magistrat

Cora Azzopardi

Deputat Registratur

¹² Att XXIV tal-2021 li zied l-art. 4A fil-Kap. 69 tal-Liġijiet ta' Malta, Ordinanza li Tirregola t-Tigdid tal-Kiri tal-Bini